

दिनांक : 25.01.2026

समय : 07.10AM

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- राष्ट्रपति द्रौपदी मुर्मु गणतंत्र दिवस की पूर्व संध्या पर आज राष्ट्र को संबोधित करेंगी।
- प्रधानमंत्री नरेंद्र मोदी आज सुबह 11 बजे आकाशवाणी से मन की बात कार्यक्रम में अपने विचार करेंगे साझा।
- प्रदेशभर में आज मनाई जा रही है नर्मदा जयंती।
- प्रदेश में एक बार फिर ठंड का असर बढ़ा।

मन की बात

प्रधानमंत्री नरेंद्र मोदी आज सुबह 11 बजे आकाशवाणी से मन की बात कार्यक्रम में अपने विचार साझा करेंगे। यह इस मासिक रेडियो कार्यक्रम की 130वीं कड़ी होगी। कार्यक्रम आकाशवाणी और दूरदर्शन के समूचे नेटवर्क, एआईआर न्यूज वेबसाइट और न्यूज ऑन एआईआर मोबाइल एप पर प्रसारित होगा। आकाशवाणी समाचार, दूरदर्शन समाचार, प्रधानमंत्री कार्यालय और सूचना प्रसारण मंत्रालय के यूट्यूब चैनलों पर भी यह कार्यक्रम सीधा प्रसारित होगा। आकाशवाणी से हिंदी प्रसारण के तुरंत बाद कार्यक्रम का क्षेत्रीय भाषाओं में भी प्रसारण होगा।

राष्ट्रपति संबोधन

राष्ट्रपति द्रौपदी मुर्मु गणतंत्र दिवस की पूर्व संध्या पर आज राष्ट्र को संबोधित करेंगी। यह संबोधन शाम 7 बजे से आकाशवाणी के सभी राष्ट्रीय चैनलों पर प्रसारित होगा और दूरदर्शन के सभी चैनलों पर हिंदी में प्रसारित किया जाएगा। इसके बाद इसका अंग्रेजी संस्करण में भी प्रसारण होगा। दूरदर्शन पर हिंदी और अंग्रेजी में संबोधन के प्रसारण के बाद, दूरदर्शन के क्षेत्रीय चैनलों पर क्षेत्रीय भाषाओं में भी

इसका प्रसारण किया जाएगा। आकाशवाणी अपने क्षेत्रीय चैनलों पर रात साढ़े 9 बजे से क्षेत्रीय भाषाओं में राष्ट्रपति का संबोधन प्रसारित करेगा।

संध्या छाया- वरिष्ठजन निवास

मुख्यमंत्री डॉ. मोहन यादव ने कल भोपाल में सर्वसुविधायुक्त सशुल्क वरिष्ठजन निवास 'संध्या छाया' का लोकार्पण किया। "संध्या छाया" में वृद्धजनों के लिए बेहतर सुविधाएं उपलब्ध कराई गई हैं। मुख्यमंत्री डॉक्टर यादव संध्या छाया की व्यवस्थाओं का अवलोकन कर वृद्धजन को सम्मानित किया। इस मौके पर मुख्यमंत्री डॉ. यादव ने सिंगल क्लिक के माध्यम से सामाजिक सुरक्षा पेंशन योजना के अंतर्गत प्रदेश के 54.52 लाख से ज्यादा हितग्राहियों के खाते में ₹327.15 करोड़ से अधिक राशि का अंतरण किया। कार्यक्रम में मुख्यमंत्री डॉक्टर यादव ने राज्य स्तरीय स्पर्श मेला-2026 अंतर्गत आयोजित प्रतियोगिता में विजेताओं को पुरस्कार वितरित किए और उन्हें शुभकामनाएं दीं। मुख्यमंत्री डॉ. यादव ने यहां लगाई गई प्रदर्शनी का अवलोकन कर विद्यार्थियों से संवाद भी किया।

राज्यपाल गणतंत्र

गणतंत्र दिवस पर राज्यपाल मंगुभाई पटेल आज प्रदेश को संबोधित करेंगे। राज्यपाल के संदेश का मध्यप्रदेश के सभी 17 आकाशवाणी केन्द्रों पर शाम 8 बजे से प्रसारित किया जाएगा। इसी तरह दूरदर्शन द्वारा चैनल डी.डी. मध्यप्रदेश पर 26 जनवरी की सुबह 8 बजकर 30 मिनट पर प्रसारित किया जाएगा।

आकाशवाणी पुरस्कार

आकाशवाणी के समाचार सेवा प्रभाग को वर्ष 2025 के मतदाता शिक्षा जागरूकता अभियान में सर्वश्रेष्ठ अभियान के लिए इलेक्ट्रॉनिक रेडियो श्रेणी में मीडिया पुरस्कार से सम्मानित किया जाएगा। राष्ट्रपति द्रौपदी मुर्मु यह पुरस्कार आज नई दिल्ली में राष्ट्रीय मतदाता दिवस समारोह के अवसर पर प्रदान करेंगी। पुरस्कार चुनावी भागीदारी को बढ़ावा देने और सुलभ चुनावों के बारे में जागरूकता फैलाने में आकाशवाणी के योगदान को मान्यता देता है।

गणतंत्र दिवस तैयारी

प्रदेशभर में गणतंत्र दिवस की तैयारी हो चुकी है। गणतंत्र दिवस को लेकर सुरक्षा के कड़े प्रबंध किए गए हैं। राजधानी के भोपाल, रानी कमलापति और अन्य रेलवे स्टेशनों, बसअड्डों और अन्य सार्वजनिक स्थानों पर पुलिस सतर्क है। गणतंत्र दिवस पर कल आगरमालवा में जिला स्तरीय मुख्य समारोह पुलिस परेड ग्राउंड में आयोजित किया जाएगा। रायसेन में जिला स्तरीय समारोह में मछुआ कल्याण एवं मत्स्य विकास विभाग के राज्यमंत्री शामिल होंगे। खरगोन में 'भारत पर्व' का आयोजन भी किया जाएगा। पन्ना में जिला प्रभारी मंत्री इंदर सिंह परमार मुख्य कार्यक्रम में शामिल होंगे। इंदौर में गणतंत्र दिवस का मुख्य समारोह नेहरू स्टेडियम में आयोजित किया जायेगा। इसमें उप मुख्यमंत्री जगदीश देवड़ा ध्वजारोहण करेंगे। खण्डवा, जबलपुर समेत सभी जिलों में गणतंत्र दिवस पर अनेक कार्यक्रम होंगे।

प्रगति

प्रधानमंत्री के सक्रिय शासन और समयबद्ध कार्यान्वयन के प्रमुख मंच-प्रगति ने अपनी 50वीं सफल बैठक के साथ एक महत्वपूर्ण उपलब्धि हासिल की है। प्रधानमंत्री नरेन्द्र मोदी ने इस पहल को वर्ष 2015 में शुरू किया था। यह केंद्र सरकार, राज्यों और केंद्रीय मंत्रालयों को एक साथ एक ही डिजिटल मंच पर लाता है। विशेष श्रृंखला में आज कर्नाटक में स्थित पडूर रणनीतिक कच्चे तेल भंडारण परियोजना पर विशेष रिपोर्ट।

18वें रोजगार मेला. प्रधानमंत्री

प्रधानमंत्री नरेन्द्र मोदी ने कल 18वें रोजगार मेले के तहत देश भर के 61ए000 से अधिक युवाओं को सरकारी नौकरियों के अपॉइंटमेंट लेटर वितरित किए। वीडियो कॉन्फ्रेंसिंग के माध्यम से नवनियुक्त कर्मचारियों को संबोधित करते हुए प्रधानमंत्री मोदी ने कहा कि यह नियुक्ति पत्र राष्ट्र निर्माण का निमंत्रण है। प्रधानमंत्री मोदी ने युवाओं को संविधान के प्रति उनके कर्तव्यों की याद दिलाई।

नर्मदा जयंती

प्रदेशभर में आज नर्मदा जयंती मनाई जा रही है। इस अवसर पर नर्मदापुरम जिले में शाम 7 बजे मुख्य आयोजन में मुख्यमंत्री डॉ. मोहन यादव मां नर्मदा का पूजन और अभिषेक करेंगे। इस बार यहां श्रद्धालुओं को म्यूजिकल फाउंटेन और लेजर शो देखने को मिलेगा, जिसमें मां नर्मदा की गाथा दिखाई जाएगी। वहीं, भोपाल समेत अन्य जिलों में मां नर्मदा का प्रकट उत्सव धार्मिक अनुष्ठानों के बीच मनाया जाएगा। भोपाल के तुलसी नगर सेकंड स्टाप स्थित प्राचीन नर्मदा शिला मंदिर से गाजे-बाजों के जल कलश यात्रा निकलेगी। इसमें अमरकंटक से लाया गया नर्मदा जल भरा जाएगा। जबलपुर के ग्वारीघाट, भेड़ाघाट और तिलवाराघाट सहित शहर के प्रमुख नर्मदा घाटों पर भव्य महाआरती, भजन संध्या, चुनरी यात्रा और दीपदान का आयोजन होगा। मंडला जिले में सुबह से भक्तगण पूजन के लिए बड़ी संख्या में पहुंच रहे हैं।

“राजभवन से लोकभवन” प्रदर्शनी

राज्यपाल मंगुभाई पटेल के निर्देश पर आज से 27 जनवरी तक आमजन के लिए लोकभवन खोला जा रहा है। नागरिक इस दौरान लोकभवन की ऐतिहासिकता, सुंदरता और विशेष सजावट देख सकेंगे। केन्द्रीय संचार ब्यूरो और जनसंपर्क विभाग “राजभवन से लोकभवन” प्रदर्शनी का खास आयोजन भी इस दौरान कर रहा है। 26 जनवरी को भ्रमण का समय सुबह 11 बजे से दोपहर 2 बजे तक रहेगा, जबकि 25 और 27 जनवरी को दोपहर 2 बजे से शाम 8 बजे तक प्रवेश होगा।

मौसम

प्रदेश में एक बार फिर ठंड बढ़ गई है। से पिछले 24 घंटे के अंदर ग्वालियर-चंबल के जिलों में बारिश हुई। छतरपुर, रतलाम समेत 10 से ज्यादा जिलों में तेज हवाएं चली। भोपाल में दिन में बादल भी छाए रहे। प्रदेश के कई जिलों में कोहरा भी पड़ रहा है। मौसम केंद्र भोपाल के अनुसार, प्रदेश में आज कई जिलों में हल्के बादल छाए रह सकते हैं। वहीं, कल कई जिलों में बारिश और गरज-चमक का अलर्ट है। मौसम विभाग के अनुसार, पश्चिमी विक्षोभ से प्रदेश के मौसम पर असर पड़ेगा।

आईसीसी-टी20विश्व कप-बांग्लादेश

अंतर्राष्ट्रीय क्रिकेट परिषद- आईसीसी ने घोषणा की है कि 7 फरवरी से भारत और श्रीलंका में होने वाले टी20 विश्व कप के ग्रुप सी में बांग्लादेश की जगह स्कॉटलैंड को शामिल किया जाएगा। आईसीसी के मुख्य कार्यकारी अधिकारी संजोग गुप्ता ने एक पत्र के माध्यम से सदस्य बोर्डों को इस निर्णय की जानकारी दी है। उन्होंने बताया कि भारत से बाहर अपने निर्धारित मैच खेलने की बांग्लादेश की मांग आईसीसी की नीति के अनुरूप नहीं थी। पत्र में कहा गया कि स्कॉटलैंड को शामिल करने के अलावा कोई और विकल्प नहीं था। इस पत्र की एक प्रति आईसीसी बोर्ड के सदस्य और बीसीबी अध्यक्ष अमीनुल इस्लाम को भी भेजी गई है। इससे पहले आईसीसी ने बांग्लादेश से भारत में मैच खेलने के अपने रुख पर पुनर्विचार करने को कहा था।

प्रदेश-मतदान दिवस

प्रदेश के 71 हजार 930 मतदान केंद्रों पर आज 16वां राष्ट्रीय मतदाता दिवस मनाया जाएगा। मुख्य निर्वाचन पदाधिकारी संजीव कुमार झा ने बताया कि राज्यपाल मंगुभाई पटेल के मुख्य आतिथ्य में भोपाल के कुशाभाऊ ठाकरे इंटरनेशनल कंवेंशन सेंटर में राज्य स्तरीय आयोजन होगा। वहीं, गुना जिले में जिला कलेक्ट्रेट स्थित जनसुनवाई कक्ष में विशेष कार्यक्रम होगा। पन्ना, खंडवा समेत में अन्य जिलों में भी कार्यक्रम होंगे।

संक्षेप-समाचार

- मुख्यमंत्री डॉक्टर मोहन यादव ने कल बैतूल जिले के दिव्यांग विद्यार्थियों को पुरस्कार प्रदान किए।
- कटनी में राष्ट्रीय बालिका दिवस के अवसर पर विभिन्न क्षेत्रों में उत्कृष्ट प्रदर्शन करने वाली बालिकाओं का किया गया सम्मानित किया गया।
- सतना गौरव दिवस का दो दिवसीय आयोजन का आज समापन होगा।